



BANK ĊENTRALI EWROPEW

DEĊIŻJONI TAL-BANK ĊENTRALI EWROPEW

tad-19 ta' Mejju, 2006,

li temenda d-Deċiżjoni BĊE/2001/16 dwar l-allokazzjoni tad-dhul monetarju tal-banek ċentrali nazzjonali ta' l-Istati Membri parteċipanti mis-sena finanzjarja 2002

(BĊE/2006/7)

IL-KUNSILL GOVERNATTIV TAL-BANK ĊENTRALI EWROPEW,

Wara li kkunsidra l-Istatut tas-Sistema Ewropea tal-Banek Ċentrali u tal-Bank Ċentrali Ewropew, u partikolarment l-Artikolu 32,

Billi:

- (1) Id-Deċiżjoni BĊE/2001/16 tas-6 ta' Diċembru, 2001, dwar l-allokazzjoni tad-dhul monetarju tal-banek ċentrali nazzjonali ta' l-Istati Membri parteċipanti mis-sena finanzjarja 2002¹ tistabbilixxi reġim għall-allokazzjoni tad-dhul monetarju tal-banek ċentrali nazzjonali ta' l-Istati Membri li jkunu adottaw il-euro. Skond l-Artikolu 32.5 ta' l-Istatut, is-somma tad-dhul monetarju tal-BĊNi hija allokata lill-BĊNi fi proporzjon ma' l-ishma imħallsa tagħhom fil-kapital tal-BĊE. Sabiex ikun hemm adattament gradwali tal-karti tal-bilanċ u tal-kontijiet tal-qligħ u t-telf tal-BĊNi, l-allokazzjoni tad-dhul monetarju għas-snin finanzjarji 2002 sa 2007 giet aġġustata biex tikkunsidra d-differenzi bejn il-valur medju tal-karti tal-flus fiċ-ċirkulazzjoni ta' kull BĊN matul il-perijodu mill-1 ta' Lulju, 1999, sat-30 ta' Ġunju, 2001, u l-valur medju tal-karti tal-flus li jkunu ġew allokati lilhom matul dak il-perijodu skond l-iskema kapitali tal-BĊE. Dawn l-aġġustamenti jinkludu passiv nett intra-Ewrosistema dwar il-karti tal-flus euro fiċ-ċirkulazzjoni li jitnizzlu fil-bażi tal-passiv għall-iskopijiet tal-kalkulazzjoni tad-dhul monetarju tal-BĊNi skond l-Artikolu 32.2 ta' l-Istatut, billi huma ekwivalenti għal karti tal-flus fiċ-ċirkulazzjoni.
- (2) It-tkabbir futur ta' l-Ewrosistema johloq il-htieġa biex ir-reġim eżistenti jiġi adattat għall-allokazzjoni tad-dhul monetarju. Għal raġunijiet ta' ekwita`, konsistenza u trattament ugwali, il-BĊNi godda ta' l-Ewrosistema għandhom ikunu ttrattati bl-istess mod finanzjarju bħall-BĊNi ta' l-Ewrosistema eżistenti. Dan ifisser li għandha tiġi applikata proċedura ta' aġġustament kull darba li

¹ ĠU L 337, 20.12.2001, pġ. 55. Id-Deċiżjoni kif emendata l-aħhar bid-Deċiżjoni BĊE/2003/22 (ĠU L 9, 15.1.2004, pġ. 39).

xi Stat Membru jadotta l-euro, u li ghandha ssegwi l-istess principji bhall-proċedura ta' aġġustament għas-snin finanzjarji 2002 sa 2007. Bħala konsegwenza, il-perijodi ta' aġġustament jistgħu jikkoinċidu.

- (3) Ir-Regolament tal-Kunsill (KE) Nru 974/98 tat-3 ta' Mejju, 1998, dwar l-introduzzjoni tal-euro² jagħti lill-Istati Membri parteċipanti godda f'it flessibbilta' fir-rigward tas-sostituzzjoni tal-euro għall-valuti tagħhom u l-introduzzjoni tal-karti tal-flus u muniti euro. Sabiex il-proċedura ta' aġġustament tilhaq soluzzjonijiet finanzjarji xierqa għandhom jiġu kkunsidrati x-xenarji individwali tal-bidla għall-euro,

IDDEĊIEDA KIF ĠEJ:

Artikolu 1

Id-Deciżjoni BCE/2001/16 hija emendata kif ġej:

1. L-Artikolu 1 huwa emendat kif ġej:

Id-definizzjonijiet li ġejjin jiddaħhlu wara d-definizzjoni ta' 'rata ta' referenza':

- (j) "data tal-bidla tal-flus kontanti" tfisser id-data li fiha l-karti tal-flus u muniti euro jakkwistaw l-istatus ta' valuta legali fi Stat Membru li jkun adotta l-euro;
- (k) "perijodu ta' referenza" tfisser perijodu ta' 24 xahar li jibda 30 xahar qabel id-data tal-bidla tal-flus kontanti;
- (l) "sena tal-bidla tal-flus kontanti" tfisser perijodu ta' 12 –il xahar li jibda mid-data tal-bidla tal-flus kontanti;
- (m) "rata ta' referenza tal-kambju fi flus barranin ta' kuljum" tfisser ir-rata ta' referenza tal-kambju fi flus barranin ta' kuljum li hija bbażata skond il-proċedura ta' *concertation* regolari u ta' kuljum bejn il-banek ċentrali ġewwa u barra s-SEBC, li normalment isseħh fis-14.15 Ħin Ċentrali Ewropew.'

2. L-Artikolu 2 huwa emendat kif ġej:

Il-paragrafu 1 huwa sostitwit b'li ġej:

'Il-bilanċi intra-Ewrosistema dwar il-karti tal-flus euro fiċ-ċirkulazzjoni għandhom ikunu kkalkulati kull xahar u għandhom ikunu rreġistrati fil-kotba tal-BĊE u tal-BĊNi fl-ewwel jum ta' negozju tax-xahar b'data ta' valur li ġgib l-aħħar jum ta' negozju tax-xahar ta' qabel.

² ĠU L 139, 11.5.1998, pġ. 1. Ir-Regolament kif emendat l-aħħar bir-Regolament (KE) Nru 2169/2005 (ĠU L 346, 29.12.2005, pġ. 1).

Meta xi Stat Membru jadotta l-euro, il-kalkulazzjoni tal-bilanċi intra-Ewrosistema dwar il-karti tal-flus euro fiċ-ċirkulazzjoni skond l-ewwel subparagrafu għandu jkun irreġistrat fil-kotba tal-BĊE u l-BĊNi b'data ta' valur li ġġib id-data tal-bidla tal-flus kontanti.'

3. L-Artikolu 4 huwa sostitwit b'li ġejj:

'Artikolu 4

Aġġustamenti għall-bilanċi intra-Ewrosistema

1. Għall-iskopijiet tal-kalkulazzjoni tad-dhul monetarju, kull bilanċ intra-Ewrosistema tal-BĊN dwar il-karti tal-flus euro fiċ-ċirkulazzjoni għandu jkun aġġustat b'ammont kumpensatorju ddeterminat skond il-formula li ġejja:

$$\dot{C} = (K - A) \times S$$

fejn:

- \dot{C} huwa l-ammont kumpensatorju,
- K huwa l-ammont f'euro għal kull BĊN, li jirrizulta mill-applikazzjoni ta' l-iskema tal-kapital sottoskritt għall-valur medju tal-karti tal-flus fiċ-ċirkulazzjoni matul il-perijodu ta' referenza, fejn l-ammont tal-karti tal-flus fiċ-ċirkulazzjoni ddenominati fil-valuta nazzjonali ta' xi Stat Membru li jadotta l-euro għandu jkun tradott f'euro skond ir-rata ta' referenza tal-kambju fi flus barranin ta' kuljum matul il-perijodu ta' referenza,
- A huwa l-valur medju f'euro għal kull BĊN tal-karti tal-flus fiċ-ċirkulazzjoni matul il-perijodu ta' referenza, tradott f'euro skond ir-rata ta' referenza tal-kambju fi flus barranin ta' kuljum matul il-perijodu ta' referenza,
- S huwa l-ko-effiċjent għal kull sena finanzjarja, li jibda bid-data tal-bidla tal-flus kontanti:

Sena Finanzjarja	Ko-effiċjent
Sena tal-bidla tal-flus kontanti	1
Sena tal-bidla tal-flus kontanti biż-żieda ta' sena	0,8606735
Sena tal-bidla tal-flus kontanti biż-żieda ta' sentejn	0,7013472
Sena tal-bidla tal-flus kontanti biż-żieda ta' tliet snin	0,5334835
Sena tal-bidla tal-flus kontanti biż-żieda ta' erba' snin	0,3598237
Sena tal-bidla tal-flus kontanti biż-żieda ta' ħames snin	0,1817225

2. Is-somma ta' l-ammonti kumpensatorji tal-BĊNi għandha tkun zero.

3. L-ammonti kumpensatorji għandhom ikunu kkalkulati kull darba li xi Stat Membru jadotta l-euro jew meta l-iskema tal-kapital sottoskritt tal-BĊE tinbidel.
 4. L-ammont kumpensatorju ta' xi BĊN ġdid ta' l-Ewrosistema għandu jkun allokat lill-BĊNi ta' l-Ewrosistema eżistenti meta dak l-Istat Membru jissieheb, fi proporzjon ma' l-ishma rispettivi tal-BĊNi eżistenti ta' l-Ewrosistema fl-iskema tal-kapital sottoskritt, bis-sinjal (+/-) imreġġa' lura, u għandu jkun addizzjonali għal kwalunkwe ammont kumpensatorju diġa' fis-sehh għall-BĊNi ta' l-Ewrosistema eżistenti.
 5. L-ammonti kumpensatorji u l-entrati tal-kontabilita' biex jibbilanċjaw daww l-ammonti kumpensatorji għandhom jiġu rreġistrati f'kontijiet intra-Ewrosistema separati fil-kotba ta' kull BĊN b'data ta' valur li ġġib id-data tal-bidla tal-flus kontanti u l-istess data ta' valur ta' kull sena sussegwenti tal-perijodu ta' aġġustament. L-entrati tal-kontabilita' li jibbilanċjaw l-ammonti kumpensatorji m'għandhomx ikunu rremunerati.
 6. Jekk il-valur tal-karti tal-flus euro li l-Banque centrale du Luxembourg ipoġġi fiċ-ċirkulazzjoni fl-2002 jaqbeż il-valur medju tal-karti tal-flus tiegħu fiċ-ċirkulazzjoni matul il-perijodu mill-1 ta' Lulju, 1999, sat-30 ta' Ġunju, 2001, b'25 % jew aktar, allura għall-ittra 'A' tal-Banque centrale du Luxembourg fil-formula stabbilita fil-paragrafu 1 għandu jkun hemm il-valur tal-karti tal-flus imqieghda fiċ-ċirkulazzjoni mill-Banque centrale du Luxembourg fl-2002 sa limitu massimu ta' EUR 2,2 billion. Ma' l-applikazzjoni ta' din id-deroga, l-ammonti kumpensatorji kollha kkalkulati skond l-Artikolu 4(1) għandhom ikunu suġġetti għal aġġustamenti retroattivi fi tmiem is-sena 2002, sabiex tiġi żgurata l-konformita' mal-paragrafu 2. Dawn l-aġġustamenti retroattivi għandhom ikunu f'proporzjon ma' l-iskema tal-kapital sottoskritt.
 7. B'deroga mill-paragrafu 1, meta jinholqu eventwalitajiet speċifiċi li għandhom x'jaqsmu ma' tibdiliet fix-xejriet taċ-ċirkulazzjoni tal-karti tal-flus, kif stabbilit fl-Anness III ma' din id-Deciżjoni, il-bilanċi intra-Ewrosistema ta' kull BĊN dwar il-karti tal-flus euro fiċ-ċirkulazzjoni għandhom ikunu aġġustati skond id-dispożizzjonijiet stabbiliti f'dan l-Anness.
 8. L-aġġustamenti għal bilanċi intra-Ewrosistema stabbiliti f'dan l-Artikolu m'għandhomx jibqgħu japplikaw mill-ewwel jum tas-sitt sena wara s-sena rilevanti tal-bidla tal-flus kontanti.'
4. L-Anness I huwa emendat skond l-Anness I ma' din id-Deciżjoni.
 5. L-Anness III huwa sostitwit bl-Anness II ma' din id-Deciżjoni.

Artikolu 2

Dispożizzjoni finali

Din id-Deċizzjoni ghandha tidhol fis-sehh jum wara l-adozzjoni tagħha.

Magħmula fi Frankfurt am Main, fid-19 ta' Mejju, 2006.

Il-President tal-BĊE

Jean-Claude TRICHET

Il-paragrafu 1 ta' Parti A ta' l-Anness I huwa sostitwit b'li ġej:

‘1. karti tal-flus fiċ-ċirkulazzjoni

Ghall-iskopijiet ta' dan l-Anness, fis-sena tal-bidla tal-flus kontanti 2002 għal kull BCN ta' l-Ewrosistema eżistenti, jew fis-sena tal-bidla tal-flus kontanti għal kull BCN ġdid ta' l-Ewrosistema “karti tal-flus fiċ-ċirkulazzjoni”:

- (i) tinkludi wkoll karti tal-flus mahruġa mill-BCN u ddenominati fil-unit tal-valuta nazzjonali tiegħu; u
- (ii) għandhom jitnaqqsu bil-valur tas-self mhux irremunerat relatat mal-karti tal-flus euro *frontloaded* li ma jkunux ġew diġa' ddebitati (parti ta' l-element ta' l-attiv 6 tal-HBS).

Wara s-sena tal-bidla tal-flus kontanti, għall-iskopijiet ta' dan l-Anness u għal kull BCN, “karti tal-flus fiċ-ċirkulazzjoni” tfisser karti tal-flus iddenominati f'euro, bl-esklużjoni ta' kwalunkwe karti tal-flus ohra;

L-Anness III huwa sostitwit kif ġej:

‘Anness III

A. L-ewwel aġġustament eventwali

Jekk il-valur totali medju tal-karti tal-flus fiċ-ċirkulazzjoni fis-sena tal-bidla tal-flus kontanti huwa anqas mill-valur totali medju f'euro karti tal-flus fiċ-ċirkulazzjoni matul il-perijodu ta' referenza (inklużi dawk iddenominati fil-valuta nazzjonali ta' l-Istat Membru li jkun adotta l-euro u tradotta f'euro skond ir-rata ta' referenza tal-kambju fi flus barranin ta' kuljum matul il-perijodu ta' referenza), allura l-ko-effiċjent “S” li japplika għas-sena tal-bidla tal-flus kontanti skond l-Artikolu 4(1) għandu jitnaqqas b'effett retroattiv fl-istess proporzjon bħat-tnaqqis fil-medja totali tal-karti tal-flus fiċ-ċirkulazzjoni.

It-tnaqqis m'għandux jirriżulta f'ko-effiċjent anqas minn 0,8606735. Jekk din id-deroga hija applikata, kwart tat-tnaqqis riżultanti fl-ammonti kumpensatorji tal-BĊNi (“Ĉ”) applikabbli fis-sena tal-bidla tal-flus kontanti għandu jżied ma' kull wiehed mill-ammonti kumpensatorji tal-BĊNi applikabbli fit-tieni sal-hames sena wara s-sena tal-bidla tal-flus kontanti skond l-Artikolu 4(1).

B. It-tieni aġġustament eventwali

Jekk dawk il-BĊNi li għalihom l-ammont kumpensatorju msemmi fl-Artikolu 4(1) huwa cifra pożittiva, remunerazzjoni netta ta' hlas fuq il-bilanċi intra-Ewrosistema dwar il-karti tal-flus fiċ-ċirkulazzjoni li tirriżulta fi spiża netta meta miżjuda ma' l-element “riżultat nett tal-ġbir flimkien tad-dhul monetarju” fil-kont tal-profitt u l-qligħ tagħhom fl-aħhar tas-sena, allura l-ko-effiċjent “S” li japplika għas-sena tal-bidla tal-flus kontanti skond l-Artikolu 4(1) għandu jżied sa kemm ikun hemm bżonn biex tiġi eliminata din il-kundizzjoni.

It-tnaqqis m'għandux jirriżulta f'ko-effiċjent anqas minn 0,8606735. Jekk din id-deroga hija applikata, kwart tat-tnaqqis riżultanti fl-ammonti kumpensatorji tal-BĊNi (“Ĉ”) applikabbli fis-sena tal-bidla tal-flus kontanti għandu jżied ma' kull wiehed mill-ammonti kumpensatorji tal-BĊNi applikabbli fit-tieni sal-hames sena wara s-sena tal-bidla tal-flus kontanti skond l-Artikolu 4(1).’